

మండూకీ సంతతి

మాధవరావు ముసిముసి నవ్వులు నవ్వుకుంటూ ఇంట్లోనుంచి
 బయటి కొచ్చాడు. మళ్ళా వెనక్కు తిరిగి చూచాడు!
 తన స్వహస్తాలతో ఎంతో అందంగా, ముచ్చటగా రాసిన
 మూడు బోర్డులూ మూడు వేపుల వేలాడుతున్నాయి! 'డాక్టర్,
 మాస్టర్, టైపిస్టు!' ఆ అక్షరాల కుదిరికకు మాధవరావు మరీ
 మరీ మురిసిపోతున్నాడు. ఫర్లాంగు దూరంలోవున్న బస్ స్టాప్ కు
 వెళ్ళేలోపల పది పర్యాయాలైనా వెనక్కు తిరిగి చూచు
 కున్నాడు. బస్ స్టాప్ చేరుకునేలోగా మాధవరావుకు మరో
 సంకల్పం కలగడం, అది మరల వికల్పం కావడంకూడా జరిగిపో
 యింది! అదేమిటంటే 'ఆర్టిస్' అనే బోర్డుకూడా ఒకటి వేలాడ
 కడితే కనీసం సైన్ బోర్డులు రాయించుకునేందుకై నా జనం రాక
 పోరని! కాని ఇలాచేస్తే మిత్రుడు ఆర్టిస్టు నారాయణ్ణి అవమాన
 పరచినట్లే అవుతుందని ఆ భావనకు స్వస్తి చెప్పాడు!

ఇంతలోకే మాధవరావుకు కావలసిన బస్సువచ్చి స్టాప్ లో
 ఆగింది. తన ఆలోచనల్ని కట్టిపెట్టి బస్ లో ఎక్కి కూచున్నాడు!
 స్టూడియోకు టికెట్ కొనుక్కొని మళ్ళీ ఆలోచనల్లో నిమగ్నమై
 పోయాడు మాధవరావు! కండక్టర్ చిల్లర లెక్కచూచు
 కొని జేబులో వేసుకున్నాడు. చిల్లర అంటే ఎంతోగాదు - అణ
 స్పర మాత్రం! ఆ సినిమా వాళ్ళు రెండు వారాలక్రితం టైప్
 చేసిందానికి డబ్బిస్తే మాధవరావు మళ్ళా గూటికి చేరుకోగలడు.

లేకపోతే ఐదుమైళ్ళు “నటరాజ సర్వీస్” మీద ఆధారపడా
 ల్పించే! మాధవరావు దీనికి సంసిద్ధమే. ఎన్ని పర్యాయా లిలా
 చేయలేదు? ఉద్యోగంకోసం ప్రయత్నించే రోజుల్లో నలుగురు
 మిత్రులు కలిసి ఒక గదితీసుకొని వరసగా మూడు మాసాలు
 ‘పాదయాత్ర’ చేశారు. ‘ఉద్యోగదాన్’ చేసినవాడే కన్పించ
 లేదు! ఎన్ని రోజులు నిరాహారవ్రతం అవలంబించలేదు? కరు
 ణించినవాళ్ళు కన్పించలేదు. ఆ ముగ్గురు మిత్రులు ఏమయ్యారో
 మాధవరావు కింత వరకు తెలీదు! ‘నోమోర్ హిరోషిమాస్!’
 అనే బొమ్మగీచిన నారాయణ ‘నోమోర్.’ యాక్టర్ గా బదుకు
 దామని ఈ నగరం చేరిన కోశుశ్వరరావు ఉరఫ్ కోటి గాయబ్
 ఇక కిథలు రాసుకునే ముకుందం పతా బతాయించిన వాడూ
 కన్పించలేదు. ఏమయ్యాడో, ఏమిటో ఎవరికీ తెలీదు! పోతే
 మిగిలింది తనొక్కడే! ఆ ఒక్కడూ మూడేసి వృత్తులు అవలం
 బిస్తున్నా పొట్టగడవటమే దుర్భరంగా వుంది.

‘హోమియోపతి డాక్టర్ కూడా ఒక డాక్టరేనా’ అని
 జనం పెదవి విరిచారు! ఆ డాక్టర్ పదవికూడా పోస్టల్ ట్యూషన్
 చదువుకొని ఆర్జించాడు. ఈ విషయం తెలిస్తే ఆ వచ్చేవాళ్ళు
 కూడా రారేమో? ప్రస్తుతం ఏదో బీదా బిక్కి రావటం, వాళ్ళు
 ఓపినంత ఇవ్వటం జరుగుతోంది! వాళ్ళిచ్చే పావలా, బేడలే
 ఎన్నో పర్యాయాలు ఆదుకున్నాయి!

ఆ తరువాత కొద్దికాలానికే మాధవరావు మాష్టరుగా
 కూడా మారాడు. ఇంటింటికి తిరిగి పిల్లలకు చదువు చెప్పటం
 ప్రారంభించాడు. తనంతట తాను వెళ్ళి ‘మీ పిల్లలకు చదువు
 చెప్పించుకుంటారా!’ అని అడిగినందుకు వాళ్ళిచ్చినంత జీతం

పుచ్చుకోక తప్పిందికాదు. అయితే ఆ ఇచ్చే జీతంకూడా ప్రతి నెలా నియమంగా ఇవ్వరు. ఎప్పుడైనా అవసరమై అడిగితే— 'ఇనుగో పంతులూ! ముష్టి రెండురూపాయల కోసం పదే పదే అడగాలా? మాకు టేలీదూ ఆ మాత్రం?' అని కసురుకోవడం కూడా కద్దు! ఏదో వేడి నీళ్ళకు చన్నిళ్లు తోడుగా వుంటాయని చినరకు టైపిస్తుబోర్డుకూడా తగిలించాడు ఇంటి ముందర. ఈ విద్య ఎప్పుడో పదేళ్ళక్రితం శలవల్లో ఖాళీగా వుండటం ఎందుకు తెమ్మని నేర్చుకున్న బాపతు. అది ఈనాటికి ఉపయోగపడింది.

మాధవరావు టైపిస్తుగా మారిన తరువాత మొదటగా తగిలిన బేరం ఈ సినిమా వాళ్ళ దే కాని వీళ్ళేమో పనిచేయించుకొని పదిహేను రోజులు గడిచినా డబ్బివ్వక తిప్పి చంపేస్తున్నారు. మాధవరావు సినిమాలు తీసేవాళ్ళను లోలోపల తిట్టుకున్నాడు — 'వీళ్ళేమో లక్షలు ఖర్చుపెట్టి సినిమాలు తీస్తారు. కాని స్క్రిప్ట్ టైపుచేసిన టైపిస్తుకు పాతిక రూపాయ లివ్వటానికి అలలాడుతారు.'

మాధవరావు బస్ లో కూర్చున్న మనుషుల వేపు తేరి పార జూచాడు. వెనుక సీట్లో కూర్చున్న చిల్లర పాత్రధారిణి మణులు కాగితపు పూలకుమల్లే కన్పించారు. మధ్య భాగంలో కూర్చున్న ఒక ళ్లిదరు సినిమాలను గూరించి చర్చించుకుంటూ బిగ్గరగా నవ్వుతున్నారు. కండక్టర్ టికెట్లు ఇస్తూ మధ్యమధ్యన స్టాపింగ్ పేర్లు కేకేసి చెబుతున్నాడు. మధ్య సీట్లో కూర్చున్న వ్యక్తులు మాత్రం మాటిమాటికీ నవ్వుకుంటూ కబుర్లు చెప్పుకుంటున్నారు. మాధవరావుకు ఆశ్చర్యం వేసింది — 'వాళ్ళకు మల్లే నే నెందుకు నవ్వలేక పోతున్నాను? వాళ్లు వేసుకున్న

గుడ్డలాంటివి తన వంటిమీద లేవేం?' ఇట్లా ఆలోచించి మాధవరావు తనలాగా ఎవరైనా ఆబస్లో వున్నారేమోనని అందరి మీదికీ దృష్టి సారించాడు. చివరకు తన ముందు స్టీటులో ఇద్దరు యువకులు కూర్చున్నారు. వాళ్ళ మొహంలో ఏదో దైన్యం తొంగి చూస్తోంది. వాళ్ళిద్దరూ దేనిమీదనో వాదులాడు కుంటున్నారు. మాధవరావు శ్రద్ధగా విన్నాడు—

—'అంతా అయిపోయింది బ్రదర్ ! జీతంలో ఒక్క కానీ మిగలేదు! మళ్ళీ అప్పుకు బయలుదేరాల్సిందే!'

—నాస్థితీ అలాగే వుంది. రాత్రి సరీఘా తిండి తినలేదు. ఇవ్వాళ్ళ ఉదయంనుంచి కాఫీ తాగినెట్టుకొచ్చాను. ఇప్పటి దాకా!"

మాధవరావు వాళ్ళ మాటలు వినలేక పోయాడు. ఒక్క నిమిషంపాటు కళ్లు మూసుకున్నాడు. ఆ తరువాత బయటికి చూడసాగాడు. బయటున్న చెట్లూ - చేమలూ, ఇళ్ళూ - షాపులూ ఫుట్ పాత్ మీద నడిచివెళ్ళే మనుషులూ గిరున తిరిగి వెనక్కు జరిగిపోతున్నారు. ఎన్నో గుర్తు పట్టడానికి వీలు లేని మొహాలు గిరగిర తిరిగి పోతున్నాయి. అకస్మాత్తుగా మాధవరావుకు ఆ మొహాల్లో తనభార్య, కూతురూ కన్పించారు. నిన్నటి ఒక సంఘటనకూడా ఆయన కళ్ళేదుట తారట్లాడింది.

—"నాన్నా ! ఒక్క కానీవుంటే ఇవ్వవూ? మధ్యాహ్నం పూట అందరూ ఇళ్ళదగ్గర్నుంచి ఏదో ఓకటి తెచ్చుకుంటారు, తింటానికి ! నేను వేరుశనక్కాయలైనా కొనుక్కుంటా!... ఏం నాన్నా, కానీ కూడా లేదూ నీదగ్గర ?"

‘ఏం ? ఒక్కరోజు తినకపోతే మటుకేం ? రోజుల తర
బడి తిండిలేకుండా బతికేవాళ్ళు లేరూ ? ఆకలయినప్పుడు పొట్ట
నిండా మంచిసీళ్ళు తాగు! మీ న్యూట్లో మంచిసీళ్ళ పంపు
లేదూ ?’

ఇల్లంతా వెదకి చివరకు మాధవరావు భార్య ఎక్కడో
పెట్టి అడుగున దొరకిన అర్ధణా తీసుకొచ్చి స్కూలుకు
ప్రయాణమై వెళ్ళే ఎనిమిదేళ్ళ కూతురి చేతులో పెట్టింది...

బస్ టెర్మినల్లో ఆగింది! మాధవరావు దిగి నాలుగు
వేపులా కలియజూశాడు ! దగ్గర్లోవున్న టీ షాపుకెళ్ళి అణా
టీ తాగాడు ! అర్ధణాపెట్టి సిగరెట్లు కొనుక్కున్నాడు! సిగరెట్
వెలిగించుకునే అట్లా నిల్చున్నాడోలేదో - ఏదో ఒక కారు
దుమ్ము రేపుకుంటూ వెళ్ళింది ! దుమ్ములో పాటు ఏవో సువా
సనలు ఆ చుట్టు పక్కలా వ్యాపించాయి ! పక్కగా నిల్చున్న
కుర్రాడొకడు... ‘సినిమా స్టారోయ్’ అన్నాడు ఇంకొకడితో.

అడుగులో అడుగేసుకుంటూ సినిమా కంపెనీవేపు
బయలు దేరాడు ! ఇంకో పాతిక గజాలదూరం ఉందనగా
మాధవరావు రెండు చేతులతో తల నున్నగా దిద్దుకున్నాడు!
కొంచెం డాబుగా కన్పించకపోతే... గూర్ఖాసైతం లోనికి వెళ్ళ
నీయడు! ఇక లోనికెళ్ళే ప్రతి ఒక్కరూ మనిషి తొడుక్కున్న
బట్టలవేపే చూస్తారు? ఇందుకే ఇవాళ ఉన్నవాటిలో మంచి
బట్టనే తీసుకున్నాడు !

మాధరావు కొన్ని చిన్న చిన్న ఆటంకాల్ని అధిగమించి
ఎట్లాగయితే నేం కంపెనీ అధికారిని కలుసుకొని తను వచ్చిన
విషయం తెలియజేశాడు.

“ఓహో! మీరా టైపిస్టుగారూ! టైపింగ్ చార్జీ లివ్వాలిగదూ? వచ్చే సోమవారం కన్పించండి, మీకు తెలిసే వుంటుంది, మాయజమాని డొట్లో వున్నారు! బహుశా ఇంకో వారంనాటికి ఎండలు తగ్గిపోవచ్చునుకుంటాను! ఏమంటారు? . . . ఎండలు చాలాతీక్షణంగా వున్నాయిగదూ?” అని మాధవరావు సమాధానం చెప్పక మునుపే మళ్ళీ ‘సోమవారం కన్పించండి!’ అని కుర్చీలోనుంచి లేచాడు! మాధవరావు ఏదో చాలా చెప్పాలనుకున్నాడు! కాని నోటి వెంట మాటేరాలేదు. ఈలోపల ఆ వుద్యోగి కుర్చీలోనుంచి లేచి నిలబడుతూ ‘వస్తామరి! కొంచెం పనుంది లోపల!’ అని చెప్పి లోని కెళ్ళిపోయాడు, ఆఖరుసారిగా మాధవరావు పెదాలు వణికాయి! అంతే!!

మాధవరావు తడారిన పెదాలు నాలుకతో తడిచేసు కుంటూ దిగులుపడిన మొహంతో బయటికి నడిచాడు! సిగరెట్టు తాగాలనీ, వేడివేడికాఫీ రుచిచూడాలనీ మాధవరావు మనస్సు మహా గుంజాటన పడింది! ఆ పరిసర ప్రాంతాల్లో పరి చితు లెవరైనా ఉన్నారేమోనని మాధవరావు గుర్తుకు తెచ్చుకున్నాడు! కాని ఎవరూలేరు! రైలుస్టేషనుదాకా వెళ్ళే . . . అక్కడ వున్నారావనే మిత్రుడున్నాడు! ఈ మైలున్నదూరం ‘పాదయాత్ర’ చేయాలిందే, ఆ వున్నారావును తలుచుకుంటూ!

మాధవరావు రోడ్డువెంట బయలుదేరాడు! కాఫీ

హోటళ్ళూ, సిగరెట్ మోపులూ కనిపించాయి! అటువేపువెళ్ళే
బస్ కూడా భాళీగా వెళ్తోంది! మనస్సులో రేగే కోరికల్ని
వశపరుచుకున్నాడు! తన దృష్టిని రోడ్డుమీద లగ్నంచేసి నడక
ప్రారంభించాడు!

నడచి నడచి . . . మాధవరావు పున్నారావు గదిని దగ్గ
రించాడు! ఒక్కొక్క అడుగు ముందుకు వేస్తున్న కొద్దీ అతనిలో
ఏదో చేయరాని పనిచేసేప్పుడు కలిగే భయం వేస్తోంది! 'ఇప్పుడు
తను పున్నారావును కలుసుకోవడం దేనికి? అతనితో ఏంపని
తనకు? ఏం వెళ్ళకపోతే?' అని తర్కించుకున్నాడు! 'వెళ్ళే ఏం?'
అన్నది అతని మనస్సు. "ఊరికే ఓపర్యాయం వెళ్ళి మిత్రుణ్ణి
చూచిరావటంలో తప్పేముంది? తప్పేముంది? ఏమీలేదు!"

వెనుకంజ వేస్తున్న మాధవరావును అతని మనస్సు
ఈవిధంగా ఆదేశించటంలో వేగం కొంచెం పెంచాడు! ఏదునిమి
ష్టాల్లో పున్నారావు గది సమీపించాడు!

లోపల అడుగుపెట్టటంలోతే — పరుపు చుట్టునాను
కుని కూర్చున్న పున్నారావు- 'ఓహో! నువ్వటోయ్! —
డాక్టర్; మాస్టర్, టైపిస్టూ! ఏమిటి విశేషాలు? ఇలా వచ్చా
వేంటి? ఇంతదూరం,' అన్నాడు!

ఏరంగూడదా? . . . అవునుగాని ఇంకా ఎన్ని సంవత్స
రాలని చదువుతావు! ముసలివాడవయి పోతున్నావు! నీ చదువు
చట్టుబండలుగాను — చదువుచాలించి పెళ్ళిచేసుకొని హాయిగా
ఉండు! నీలాంటి వాడికి ఉద్యోగం రేపిపాటికిరాదా? పోతే,

ఆడపిల్లలకు మనదేశంలో కొదవేలేదు! . . . ఏమంటావు? . . .
సరేగాని కాఫీ తాగించవోయి పున్నారావు! మర్యాదా—
మట్టూ తెలీదేమయ్యూ నీకూ?' అన్నాడు మాధవరావు
చాపమీద కూర్చుంటూ!

'వచ్చీరావడంతోటే ఉపన్యాసం మొదలెడితివి! వ్యవ
ధానం ఏదీ? . . . కాఫీ రెడిగానేవుంది! నీ అదృష్టం!', పున్నా
రావు దగ్గరలోనేవున్న ప్లాస్కా మూతతీసి ఒక గ్లాసులో కాఫీ
పోసి మాధవరావు ముందుంచాడు.

మాధవరావు తాగేశాడు! ఏదో పిచ్చాపాటి మాట్లాడు
కున్నారు!

మాధవరావుకు సిగరెట్ తాగాలనిపించింది! 'ఏంబ్రదర్!
నువ్వు సిగరెట్ బీడి తాగకపోతే తాగేవాళ్ళనైనా ఆదరించవా
ఏమిటి? . . . కాఫీ యిచ్చిన వాడివి సిగరెట్ యివ్వకపోతే
ఎలాగు?' అన్నాడు మాధవరావు!

అదెంతభాగ్యం! నే వెళ్ళి తీసుకొస్తా! నువ్విక్కడే
కూర్చుని ఈ పాతపత్రికలు తిరగవేస్తూ ఉండు?" అన్నాడు
పున్నారావు చొక్కా తొడుక్కుంటూ!

'అక్కర్లేదులే! ఆ డబ్బు లిలాతే! నేనే వెళ్ళి తెచ్చు
కుంటాను! నువ్వేదో పాపం చదువుకుంటున్నట్లున్నావు! నీచదువు
భంగం చేయడం నాకిష్టంలేదు!' అన్నాడు మాధవరావు
లేచి నిల్చుంటూ!

పున్నారావు సరేనని పావలాబిళ్ళ అతని చేతిలో

పెట్టాడు! మాధవరావు మెట్లుదిగి బజార్లో కొచ్చాడు !
 ఫర్లాంగు దూరంలో వున్న సిగరెట్ దుకాణందగ్గరకెళ్ళి . . .
 'ఒక స్టార్ ప్యాకెట్' అని పావలాబిళ్ళ అందివ్వ బోతుండగా
 అప్పుడే తనకు కావలసిన బస్ వచ్చి పక్కనే నిలబడింది. షాక్
 తగిలినవాడికిమల్లే చెయ్యి వెనక్కు లాక్కుని ఒక్కపరుగున
 అటువేపుకెళ్ళి బస్లో కూర్చున్నాడు!

సిగరెట్ దుకాణమతను వింతగా చూస్తున్నాడు. అంత
 కంటే వింతగా మాధవరావు తన చేతిలో వున్న పావలాబిళ్ళ
 వేపు చూశాడు. అప్పుడే బస్ కదిలింది. ఆ మరుక్షణంలోనే
 అతని మనఃపలకంమీద భార్యా ఎనిమిదేళ్ళ కూతురూ
 కనిపించారు!

బస్ టికెట్ తీసుకొని మాధవరావు మళ్ళీ ఆలోచించ
 సాగాడు— 'తనభార్య ఎంతశాంత స్వభావురాలు ! మిన్ను
 విరిగి మీదపడుతున్నా తొణకదు! ఉన్నదాంతోనే సరిపెడు
 తుంది! కూతురుకూడా అచ్చంగా తల్లిలాంటిదే ! ఇక తనో?
 చీటికి మాటికి వాళ్ళను కోప్పడుతూంటాడు ! చేతిలో కానీ
 లేకపోవటానికి కారణం భార్యా బిడ్డలేనని భావిస్తాడు! . . .

తను శ్రమిస్తుదానికి ప్రతిఫలం లభిస్తే ఎంతబావుండును?
 అని అనుకున్నాడు, తనస్థితికి కారకులు తానూ, తన భార్యా
 పిల్లలుకాక మరెవ్వరో వున్నారని భావించుకొని !

బస్సు వున్నారావుండే పరిసరప్రాంతాన్నిదాటి చాలా
 దూరం వచ్చేసింది! ఆ తరువాత రెండో స్టాప్లోనే మాధవ
 రావు బస్ దిగాడు!

బస్ దిగి ఇంటివేపుకు వెళ్లాల్సిన మాధవరావు మరో బజారువేపుకు తిరిగి ట్యూషన్ చేప్పాల్సిన బారిష్టరుగారింటికి వెళ్ళాడు.

మాధవరావు బారిష్టరుగారి అందమైన బంగళా పోర్టి కోలో అడుగుపెట్టినప్పుడే డ్రాయింగురూంలోవున్న గడియారం ఐదు గంటలు కొట్టింది! మొహంమీద కారుతూన్న చెమట తుడుచుకుంటూ వాకిలి దగ్గరనిల్చోచి — ‘సులోచనా!’ అని కే కేశాడు! కేకవేసిన మరోక్షణాన సులోచన పరుగెత్తు కుంటూ బయటి కొచ్చింది! ఆ అమ్మాయిది సరీఘా మాధవ రావు కూతురి వయస్సే అందుకనే! ఆ అమ్మాయంటే మాధవరావుకు ఎంతో ప్రేమ!

“మాష్టరుగారూ! ఇవ్వాలింత తొందరగా వచ్చారే?.. అయినా నా కివ్వాలి పాఠం వద్దు మాష్టరు గారూ! వైజయంతిమాల డాన్సు ప్రోగ్రాముంది! మీకు తెలీదూ? మీరూ వస్తున్నారా?” అని ఆపిల్ల అడిగింది అమాయకంగా!

మాధవరావు నవ్వాడు! అది బయటికి నవ్వుగా కన్పిస్తున్నా, నిజానికి అదినవ్వుకాదు, ఏడుపు! ఏడవలేక నవ్వాడు, అంతే!

“మంచిది వెళ్ళిరా అమ్మా! పాఠం ఇవాళ కాకపోతే రేపు చదువుకోవచ్చు! ఇల్లాంటి ప్రోగ్రాములు రోజూ వస్తాయా? సరేగాని అమ్మాయి... ఇవ్వాలి ఎన్నో తారీఖు” అడి గాడు మాధవరావు!

“ఏం అట్లా అడుగుతున్నారు ? ఇవ్వాలే పన్నెండో తారీఖుగాదా?” అన్నది. ఆ అమ్మాయి నవ్వుతూ !

“అయితే మరి కిందటి నెలజీతం తీసుకున్నావా నాన్న గారి నడిగి ?”

“తీసుకున్నానండీ ! మా అమ్మ తీసుకొని ఖర్చుచేసింది! అమ్మను రెండుసార్ల డిగాను రెండుసార్లు — ‘ఆ పంతులుతో మనం ఊరు విడచి పారిపోవడం లేదని చెప్పి’ అన్నదండీ!”

“నిజమే తల్లీ ! మీరు వూరువిడిచి వెళ్ళారు! అలా వెళ్ళాల్సింది మేము! . . . సరే జీతానిదేముందిలే ఇచ్చినప్పుడే తీసుకుంటాను ! రే పొస్తామరి వెళ్ళనా ?”

కెళ్ళి రమ్మంది ఆ అమ్మాయి.

మాధవరావు బారిష్టరుగారి భవ్యమైన బంగళాదాటి బజారున పడ్డాడు! అడుగుతీసి అడుగువేయటం భారంగావుంది! ఎట్లాగో నడచి నాలుగుబజార్లు కలిసిన ఒకకూడలికి చేరు కున్నాడు. అక్కడ అంతా జనం. అంతటా వెలుతురు. వచ్చే పొయ్యేవాళ్ళను తప్పకుంటూ వెళ్ళి ఒక పక్కన నిలబడ్డాడు!

అక్కడ ఉడిపి హోటల్ వుంది ! లోపల్నుంచి రక రకాల సువాసన లొస్తున్నాయి ! అద్దం దగ్గర చాల రకాల స్వీట్స్ పెట్టారు ! మాధవరావుకు ఆ స్వీట్సు చూడగానే ఏదో ప్రాణం లేచివచ్చినట్లయింది ! డబ్బున్నప్పుడల్లా ఇంటికి స్వీట్సు తీసు కెళ్ళడం అలవాటు ! ఈసారి డబ్బుస్తే కనీసం పది రూపాయల స్వీట్లయినా కొనాలి అని నిర్ణయించుకున్నాడు !

ఆ వీధి చివరిదాకా నడిచి వెళ్ళాడు ! అక్కడ జన
సంచారం తక్కువగా వుంది ! గోడ పక్కన కూర్చొని ఒక
గుడ్డివాడు—మనుషుల అలికిడి విన్నప్పుడల్లా గొంతెత్తి అడుగు
తున్నాడు—“బాబూ ఒక్క కానీ ధర్మం చేయండి !” మాధవ
రావు అతన్ని సమీపించి చూచాడు. గుడ్డివాడి ముందరున్న
గుడ్డమీద ఒక చిల్లికానీ కన్పించలేదు !

అతన్ని దాటి వెళ్ళిపోతూ మాధవరావు “అంతే !
ఎర్రని ఏగానీ దొరకదు నీకు ! అట్లాగే గొంతు చించుకో !
నీ బ్రతుకింతే !” అనుకున్నాడు.

మాధవరావు సందుగొందులగుండా ఇంటివేపుకు బయలు
దేరాడు. అప్పుడే పొద్దుకూకుతోంది. అన్ని ఇళ్ళల్లో లైట్లు
వెలుగుతున్నాయి. బజారు దీపాలుకూడా అప్పుడే వెలిగాయి
మాధవరావు బట్టలు చెమటకు తడిసి ముద్దయ్యాయి. లోపల
ఎవరో చేతులు బెట్టి పేగులు దేవుతున్నట్లుగా వుంది !
వశ్యంతా వణుకు వణుకుగా కూడా వుంది ! కళ్ళముందు ఏదో
చీకటి తెరలుగా లేస్తున్నది.

వీధి మలుపుమీద ఒక్క నిమిషంపాటు నిల్చున్నాడు.
పక్కనే కార్పొరేషన్ వాళ్ళ పంపు వుంది ! ఆ పంపు పక్కన
అంతా తడితడిగా వుంది. అక్కడే ఇద్దరు బయాలజీ స్టూడెంట్లు
గాబోలు-నిల్చొని కప్పల్ని గురించి మాట్లాడుకుంటున్నారు !
వాళ్ళలో ఒకతను బూటుకాలితో ఒక కప్పను తన్నాడు, అది
ఎగురుకుంటూ వెళ్ళి పక్కనే వున్న బుదరలో తలదాచుకుంది !

ఆ రెండో అతను అంటున్నాడు—“ఈ కప్పల శరీరాల్లో
ఆరుమాసాలకు సరిపడ్డ నీళ్ళూ కొవ్వుపదార్థమూ తయారవు

తాయి, పర్వకాలంలో! వేసవికాలం వాటికి చీకూ చింతా
లేదు! వీటిమీదనే ఆధారపడి అవి బతుకుతాయి.”

“నిజం! నిజం!” అన్నాడు మొదటివాడు.

మాధవరావు వాళ్ళ మాటల్ని అతి శ్రద్ధగా విన్నాడు!
ఆ తరువాత ఇంటివేపుకు బయలుదేరాడు. దారి పొడుగునా
మాధవరావు—“నిజంగా మానవుడు కూడా మందూక సంతతికి
చెందినవాడైతే ఎంత బావుండేది! అని మాటిమాటికీ అను
కున్నాడు.